

கேள்வியும் ஞானமும்


- ம. திருவள்ளுவர்

- ♦ **குறுக்கு வழியில் பொருளீட்டி குறுகிய காலத்திலேயே முன்னேறத் துடிப்பவர்கள் பற்றி? - திருலோகி, பாவலர் அன்பரசன்.**

மனிதனுக்கு முன்னேற்றமும் அவசியம், துடிப்பும் அவசியம். ஆனால் அவசரம் கூடாது. அவசரம் பதற்றம் தரும். பதற்றம் உண்மையை மறைத்துவிடும். உண்மை மறையத் தொடங்கும்போது மனிதன் பொய்யிலும் - போலியிலும் மயங்கித் தடுமாறி நடக்கத் தொடங்குவான். நின்றுகொண்டே இருப்பதைவிட நடப்பதென்பது ஒரு வகையில் முன்னேற்றமே என்றாலும் தடுமாறி நடப்பதால் பயணம் தடம்மாறிப் போய்விடும். முதலில் முன்னேற்றம் போலத் தோன்றுவது வெறும் போய்த் தோற்றமே. அது வெறும் தற்காலிகமே... எதிலும் நிரந்தரம் வேண்டின், நிறந்தரும் வாழ்க்கை வேண்டின் நல்வழியை நாடுதலே நலம் பயக்கும். பொய்த் தோற்றங்களும், தோற்றப் பிழைகளும், மாயைகளும் நமது பின்னடைவுக்கே காரணங்களாகி விடும். வாழ்வின் மெய்ப்பொருளை உணராதவர்களுக்கே இப்படிப்பட்ட "குறுக்கு" எண்ணங்கள் தோன்றும். பட்டபின் தவறை உணர்வர். அப்போது காலம் - போததாகிவிடும். வரும் முன்னர் உணர்ந்துவிட்டால் - வழி திறக்கும், வழி பிறக்கும்.

- ♦ **மனிதன் ஆசையில்லாமல் வாழ முயற்சி செய்வதே இல்லையே ஏன்? ஏன் மனிதன் ஆசையே இல்லாமல் வாழ வேண்டும்? ஆசை இல்லையென்றால் மனிதனே இல்லை என்னும் உண்மையை ஏன் ஏற்க மறுக்கிறோம்? - கோவை மகேஷ்.**

ஆசை என்பது இயல்பு. அந்த ஆசை - முறையானதாகவும், அதை நிறைவேற்றிக் கொள்ளும் முறை சரியானதாகவும் இருந்தால் போதுமானது. 'ஆசை' என்பதை 'தேவை' என்றும் 'விருப்பம்' என்றும் வேறு வேறு வார்த்தைகளால் சொல்லிப் பாருங்கள். அது விகற்பமாகப் படாது. நல்ல மகனாக, நல்ல சகோதரனாக, நல்ல தந்தையாக, நல்ல ஆசிரியராக, நல்ல படைப்பாளியாக, நல்ல தலைவனாக, நல்ல இயக்குநராக, நல்ல நிர்வாகியாக, நல்ல மருத்துவராக... மொத்தத்தில் நல்ல மனிதனாக வாழ ஆசைப்படுவதில் என்ன தவறிருக்க முடியும்?



பொதுவாக மனிதன் "நிறைகுறை நிறைந்த அரைகுறையாக"வே இருக்கிறான். நாளடைவில் பயிலப் பயில, பழகப்பழக தனது குறைகளைக் குறைத்துக் கொண்டு - நிறைகளால் நிறைய முயல்பவனாகவும் முனைபவனாகவும்

**உண்மையாக உழைத்தாலும்
உழைப்பு சுரண்டப்படுகிறதே...**

வாழ்தலே உன்னதத்தை அடைவதற்கான பாதை என்பதை உணர்ந்தால் - எது சரியான ஆசை, எது தவறானது என்பதெல்லாம் தெளிவாகிவிடும். தெளிவு பெறத்தானே வாழ்க்கைப் பயணம்.

♦ **இன்று மீடியாக்களில் ஆபாசமே மேலோங்கி நிற்பதற்குக் காரணம் என்ன?** - ஆ. முத்துக்கண்ணு, திருவெறும்பூர்.

எல்லாமே வர்த்தகமும் - வர்த்தகத்துக்கான விளம்பர யுத்திகளுமாகிப் போனதே காரணம். என்ன? சமூகப் பிரக்ஞை குறைவாகவும் பொருளாதார நாட்டம் அதிகமாகவும் மாறிப்போன காலக்கட்டத்தில் மனித மாண்புகள் குறைவாகவே போற்றிப் பேணப்படுகின்றன. அதுமட்டுமல்ல தலை தெறிக்க ஓடும் ஓட்டத்தில் தலைமுறைகள் கொஞ்சம் தலை கீழாகிப் போயிருப்பதும் அதற்கொரு காரணமே! மந்தை மனோபாவம் மாறி சிந்தையின் பக்கம் மக்கள் கொஞ்சம் திரும்பத் தொடங்கினால். ஊடகங்கள் தம்மைத் திருத்திக் கொள்ளும். கவர்ச்சி வர்த்தகமும் நுகர்ச்சி மனோபாவமும் வருங்கால சந்ததியின் நுகர்த்துகள் என்பதை இன்னும் கொஞ்ச நாளில் நாம் உணரத்தான் போகிறோம்.

♦ **“புகழ்” இதில் யாராக இருந்தாலும் மயங்கிவிடுகிறார்களே. ஏன்?** - எம். குமார், திருச்சி.

“புகழ்” என்றால் பெருமை என்று பொருள். பெருமை பெறும் எண்ணம் தவறல்ல. பெருமை பெற வேண்டுமே என எண்ணி பேருக்காக எதையாவது செய்தாலும் பொய் புகழ்ச்சிக்கு அடிமையாதலும் - அவர்கள் தம்மையே உணராதிருப்பதற்கான அடையாளங்களாகும். மாறாக... சான்றோர் வழி பேணி வாழ்வாங்கு வாழ்ந்து - புகழ் பெற முயல்தலே உயர் வழியாகும்.

♦ **முதல் பெண் குடியரசுத் தலைவர் பிரதீபா படீல் பற்றி என்ன நினைக்கிறீர்கள்?** - எஸ். அகிலன், முசிறி.

இந்தியாவுக்கே முதல் குடிமகளாய் ஆகியிருப்பதால் உலகளவில் அவர் பெயர் உச்சரிக்கப்படவிருக்கிறது. இவருடைய கடமைகளை இனி இவரது பெருமையைப் பறைசாற்ற வேண்டும்.

♦ **உண்மையாக நேர்மையாக உழைத்தாலும் சுரண்டப்படத்தானே செய்கிறது?** - துறையூர் பெருமாள்.

மனிதர்களைப் பற்றிய மனிதர்களின் மதிப்பு உயராதவரை, உழைப்பச் சுரண்டல் தவிர்க்க இயலாததாகவே இருக்கிறது. உழைப்பின் மீது மதிப்பு உருவாகும்வரை, இந்தச் சுரண்டல் நடந்துகொண்டே இருக்கும். அயராது உழைத்தாலும், அநீதி கண்டு கொதித்தலும், உரிமை காக்க முயல்தலும், ஒன்றுபடுதலுமே சுரண்டலை ஒழிப்பதற்கான உறுதியான வழிகள். அடிப்படையில் நமக்கெல்லாம் “நேயமும் - நேர்மையும்” அவசியம் என்னும் உணர்வு நமக்குள் பசுமரத்தாணி போல் பதியமிட வேண்டும். ■

துளிப்பா போட்டி

சபாபதி-அமராவதி (கோகிலம்)

அறக்கட்டளை நடத்தும் துளிப்பா போட்டி விதிமுறைகள் :

1. இறுதிச் சொல் “பாவேந்தர்” என்று அமைந்திருக்க வேண்டும்.
2. அஞ்சல் அட்டையில் மட்டுமே எழுதி அனுப்ப வேண்டும்.
3. முழுமுகவரி தெளிவாக எழுத வேண்டும்.
4. இறுதிநாள் 31.10.2007.
5. நடுவரின் தீர்ப்பே இறுதியானது.

முகவரி

சபா. குப்புசாமி, 44-4வது குறுக்குத்தெரு, குறிஞ்சி நகர், புதுச்சேரி - 605008.